



# education

Department:  
Education  
REPUBLIC OF SOUTH AFRICA

**NATIONAL  
SENIOR CERTIFICATE**

**LIBANGA 12**

**SISWATI LULWIMI LWEKUCALA LWEKWENGETA (FAL)**

**LIPHEPHA LEKUCALA (P1)**

**EXEMPLAR 2008**

**EMAMAKI: 80**

**SIKHATSI: 2 EMA-AWA**

**LELIPHEPHA LINEMAKHASI LALI-12.**

**TICONDZISO**

1. Labahlolwako abafundzise kahle imiyalo ngembi kwekutsi baphendvule imibuto.
2. Leliphepha lehlukane sigaba letintsafu:  
SIGABA A: Itheksthi  
SIGABA B: Ummongo  
SIGABA C: Luhlelo nelulwimi
3. Phendvula YONKHE imibuto ngeSiswati.
4. Cala lesi naleso sigaba ekhasini lelisha uphindze udvwebele ekugcineni kwaleso sigaba.
5. Shiya umugca emkhatsini wetimphendvulo takho.
6. Bhala ngebunono nangesandla lesifundzekako.
7. Caphelisa sipelangi nendlela lewakha ngayo imisho.

**SIGABA A: ITHEKSTHI****UMBUTO 1****1.1 Fundza letheksthi bese uphendvula imibuto lelandzelako:**

Lilanga lase litsambeme nendzawo yakaLogadla selimbonywe yintfutfu. Intfutfu esibhakabhakeni bese igucuke ilifu ngenca yekushona kwelilanga. Noko lona belisengakashoni kepha selibovu ngasenshonalanga, livinjwe yintfutfu kanye netintfuli. Bantfu bebaphuma bangena lapha ekhaya kaFakudze. Bomake bebabonakala bagcoke ematjalo kantsi emadvodza wona bekagcoke emabhantji.

Bonkhe bantfu labebangena baphuma lapha kaNgogo Fakudze buso bebubheke phasi, nekuhamba bahamba kancane shengatsi abakhanuki, nekukhuluma bakhulumela phansi abevakali kutsi batsini. Bahamba bahambe ubabone sebema babukane emehlweni, banikine tinhloko bashaye tandla, bachubeke futsi nekuhamba. Umuti waNgogo Fakudze ngumuti weSiswati lowakhiwe lapha ngephansi kweMkhingoma kuyela ngasesibayeni, kunetihlahla letimbili tamayaba kumbe temaphayini.

Nababekiselana ngalelikhaya lakaFakudze, bantfu bebavamise kutsi kukaFakudze emaphayinini. Kulelilanga lalamuhla emacembe aletihlahla temaphayini akabonakali kuba luhlata. Lamacembe abovana ngenca yetintfuli. Noko-ke ngembali ngaphandle kwesibaya, kunelilawu laMganu. Ecinisweni bekulilawu laMganu leli asengakateki LaMsibi. Ngekuhamba kwesikhatsi wabese Mganu uyayinwebanweba lendlu. Yincanyana nje lendlu inemakamelwana lamabili.


Kulendlu kuhlala Mganu indvodzana yalapha ekhaya kanye namakoti wakhe lasandza kumtsatsa, LaMsibi. Noko-ke umndeni wabo sewandzile ngobe inkhosi ibabusise ngaboFreedom banaNonkululeko, lijaha nentfombi. Basebancane bantfwababo ngobe wekucala uneminyaka lemine kantsi lomncane unemnyaka munye nje vo. BoMganu Fakudze kanye nemkakhe Zinhle Msibi basandza kushada lapha enkantolo yamantji e-Eerstehoek.

Labantfu babonakala baphuma bangena nje lapha ekhaya kaFakudze lamuhla, yingobe indvodzana yakhe Ngogo Fakudze, ayisekho emhlabeni. Ishone ngalokukhulu kutuma lokwashiya sive sakaLogadla eMkhingoma simangele. Phela bantfu balapha kaLogadla batigcabha sibili ngaMganu ngobe anguthishela walapha kaLogadla bekatiwa futsi advumile Mganu kulesigodzi. Kufa kwaMganu kwamangalisa tonkhe takhamuti taka Logadla ngobe Mganu bekasilomo futsi asishikashiki setepolitiki. Waze wefaka nemnakabo Makhuhlumbane kutembangave. Bobabili batiwa futsi badvumile lapha kaLogadla macondzana netindzaba temzabalazo wekukhulula sive ekucindzetelweni. Babeyimele ngato totimbili indzaba yekulwa nekususa lubandlululo eveni langakitsi. Lomkhankhaso bawucala vele basafundza sikolo lapha phasi eKulindeni. Lomoya wekuzabalaza shengatsi bawuhosha kulabafundzi labavela eSoweto. Phela lapha esikolweni eMbhuleni bekufundza bantfwana labanyenti labavela eJozi. Bebabalekela tibhelu aseSoweto batewufundza ngalapha ngobe kwakusathulathulile khona.

- 1.1.1 Yini lebeyibangela kutsi intfutfu igucuke lifu esibhakabhakeni? (1)
- 1.1.2 Ngulonjani umuntfu lobitwa ngesishikashiki sepolitiki? (2)
- 1.1.3 Kungani lelikhaya lakaFakudze kutsiwe kusemaphayinini? (1)
- 1.1.4 Ucabanga kutsi kungani Mganu etse bantfwabakhe ngekutsi boNonkululeko naFreedom? (1)
- 1.1.5 Bantfu baphuma bangena nje kaFakudze kwentenjani? (1)
- 1.1.6 Chaza lenkhulumo letsi, 'makoti wakhe lasandza kumtsatsa.' (2)
- 1.1.7 Yini leyabangela Mganu nemnakabo kutsi bangenele umzabalazo? (2)
- 1.1.8 Ngekubona kwakho ngabe yini leyabangela bantfwana baseSoweto bakhetsa kuyofundza eMbhuleni? (2)
- 1.1.9 Chaza leligama 'lilawu'. (2)
- 1.1.10 Zinhle naMganu bashadela kuyiphi inkantolo? (1)
- 1.1.11 Bantfwana baMganu bebashiyana ngeminyaka lemingaki ngebudzala? (1)
- 1.1.12 Takhamuti takaLogadla tisakhombisa inhlonipho. Shano kunye lokungafakazela imphendvulo yakho. (2)
- 1.1.13 Kungani Mganu anwebanwebe lendlu yakhe? (1)
- 1.1.14 Ucabanga kutsi yini leyenta bantfu bakaLogadla batigcabhe ngaMganu? (1)

## 1.2 Bukisisa lesecewayiso bese uphendvula imibuto lelandzelako:

Khetsa yinye imphendvulo kuleto letinikiwe.



## 1.2.1 Ngekubona kwakho laba labakulesitfombe benta msebenti muni?

- (a) Basebenti basemgwacweni.
- (b) Bantfwana besikolo.
- (c) Ngemaphoyisa. (1)

## 1.2.2 Ngusiphi sifo lesingambamba Mandla?

- (a) Sifo sashukela.
- (b) Sifo sengculazi.
- (c) Sifo semdlavuta wemaphaphu. (1)

## 1.2.3 Lenkhulumo letsi angiphasi isho kutsini?

- (a) Kungevisisi tifundvo.
- (b) Kuphumelela etifundvweni.
- (c) Kungaphumeleli etifundvweni. (1)

## 1.2.4 Inkhulumo yaMandla ikhombisa kutsini?

- (a) Limnandzi ligwayi.
- (b) Liyamkhinyabeta etifundvweni takhe.
- (c) Likhanga tintfombi. (1)

## 1.2.5 Sifundvo sini lesingasitfola enkhulumeni yaNomvula?

- (a) Kulingana kwemalungelo kuwonkhe wonkhe.
- (b) Kuhlompheba tecwayiso tabothishela.
- (c) Kutsatseka ngekubhema kwaMandla. (1)

- 1.2.6 Mandla ucaphata waphi emalungelo lamayelana nemtsetfosisekelo waseNingizimu Afrika?
- (a) Mandla ubhema endzaweni lengakabekelwa.
  - (b) Kubhenywa khona.
  - (c) Nomvula umangele kutsi Mandla wentani Mandla usebentisa emalungelo akhe. (1)
- 1.2.7 Sifundvo sini longasizuzwa ngaMandla?
- (a) Mandla wenta kahle lokubhema ngobe kumvula ingcondvo.
  - (b) Uma usesengumntfwana akufanele kutsi ubheme ngobe ulimata emaphaphu akho.
  - (c) Ligwayi livula ingcondvo yemntfwana kute aphumelele etifundvweni takhe. (1)
- 1.2.8 Ngabe Mandla ukhombisa kutsi unekucindzetelwa bangani yini kulokubhema kwakhe? Bhala sizatfu sibe sinye. (1)
- 1.2.9 Bantfu lababhemako bangasitwa njani kutsi bayekele kuba tigcila teligwayi. Bhala umbono ube munye. (1)
- 1.2.10 Mandla wenta lokuphambene netembatfo latigcokile. Ngabe yini loko? (1)

**SAMBA SIGABA A: 30**

**SIGABA B: UMMONGO****UMBUTO 2**

Fundza lethekesthi lelandzelako bese uyifinyeta ngemagama langema-60 kuya ku-70.

'Babe, ngitsi angitewubika kutsi njengoba Ncibijane sekadvute nje, madvutane emva kwawo ngitawuhamba.' NguMafutsa loyo akhuluma neyise. Abindze nje Ndvukuyempi shangatsi akeva kutsi kukhulunywa naye. Abambe inhloko ngatotimbili abuke tinkhalo. Afifyelise emehlo. Nemehlo atsi kucweba tinyembeti abambe inhloko ngato totimbili tandla, tindvololwane utihlome emadvolweni. Lamuhla unguNgwane sibili. Uvunulile. Phela utsi ufuna kuwuncamula kahle afake temdzabu. Ngemhlomunye Mafutsa utsi uyawafulatsela emabala akubo.

'Mfanawami,ungaboni loku ngibindzile ucabange kutsi ngiyayiva lentfo loyishoko. Noma mhlawumbe ucabanga kutsi kute lengingakusho.' Atsi kuhlalisisa kahle kulesihlalo lahleti kuso umuntfu lomdzala macedze achubeke. 'Kantsi wena Mafutsa ulunywa yini lapha ekhaya? Ungate uncamule emave langaka uyelena khashane kangaka wesweleni? Yini longeke ube nayo uma ulapha ekhaya? Ase ungitjele kahle. Ufuna kuyosebentela emalobolo yini? Phela lesibaya sigcwele nje, sigcwele tinkhomo takho. Mine sengitawudlula kulomhlaba. Noma ungatsi ufuna kubateka babe lishumi titawenela letinkhomo. Yini ukhatsate umoya wami kangaka sengitigugele?' Lasho limbuke ngco emehlweni Mafutsa. Atsi kukhophotela kancane Mafutsa, wena lowabona intfombi isonywa. Atsatse lutsi phansi aluphule lube ticucu macedze atjikijele phansi.

Atsi lapho afuna kucala kukhuluma, amngene emlonyeni uyise. 'Uyabona ndvodzana, leticucu talolutsi loluphulile tinginiketa sitfombe selikusasa lakho uyaliphula macedze ulilahla phansi. Njengoba wenta nje, impela utibitela kufa. Kute indvodza leyindvodza ngemali lesebhange. Indvodza yindvodza ngemfuyo yayo. Buka nje, boMhlongo lona wesitolo, lite anemali kepha ufuyile, ulandzela emasiko. Wena-ke? Ufuna kufundza kuba nemali bese ulahla imfuyo nemasiko esintfu? Angiyiva mine lentfo yakho?' Aphetse umuntfu lomdzala. 'Babe ngiyeva uyabeka impela. Ubeka kuvakale njengeligagu. Ngiyabona kutsi namake bekangeke adzabule lapha kuwe ngisho nome bekatsandza. Lobugagu bakho babe benta lukhulu kunasi sidvudvula sakaZitha.' Asho macedze bahleke bagegetseke bobabili.

**SAMBA SIGABA B: 10**

**SIGABA C: LUHLELO NELULWIMI****UMBUTO 3**

3.1 Fundza letheksthi lelandzelako bese uphendvula imibuto lelandzelako:

Velaphi ume etulu edwaleni laMankuzini. Ubabona bonkhe labafikako nalabacedzile kukha. Emabombo bawabhekise emakhaya. Ingcondvo iyatsatsa iyabeka nje waZwide utfukutsele. Ludvumo lwaVelabahleke losifiki loselumente waba yinkhomo ledla yodvwa.

Asacabanga ngaloku eve lihembe laligcokile selimanti nte. Chamu, khwimilili, dvu, embikwakhe. 'Sakubona Velaphi' Atitsele ngalabandzako Velaphi. Asabambe longentasi Velabahleke, sihlale endlebeni sibhakela. Mbo siyeti. Adziyatele, asime. Apendvule ngemvula yetincindi. Acelelwe maluju Velaphi. Ahleke Velabahleke, ingani phela bafana bendzawo bebamgcona batsi kungumchamuki, intfo yekwelusa timphandzamatala, adlale kugogo edladleni.

3.1.1 Sebentisa leligama lelingentasi emishweni lemibili livete umcondvo lofihlakele nalosobala.

Inkhomo (2)

3.1.2 Takhele wakho umusho ngaletisho letingentasi.

(a) Kubhekisa emabombo ekhaya. (1)

(b) Kutitsela ngalabandzako. (1)

3.1.3 Nyomula sinongo senkhulumo endzabeni lesisho loku:

(a) Kumunfutisa (1)

(b) Sifanisongco (1)

3.1.4 Sebentisa letentakutsi letilandzelako emishweni lotakhele yona:

(a) Dvu (1)

(b) Mbo (1)

3.1.5 Kulendzatjana nika umcondvophika walamagama langentasi:

(a) Bafana (1)

(b) Gogo (1)

3.1.6 Nika ligama linye lelingumcondvofana waleli.

Emajaha. (1)

3.1.7 Nyomula ligama lelinemcondvo lophikisana naleli lelingentasi.

Kutfukutsela (1)



3.1.8 Bhala ligama libe linye kulawa ladvwetjelwe.  
Ingcodvo iyatsatsa iyabeka nje waZwide utfukutsele. (1)

3.1.9 Fundzisisa lesibonelo sesichazamagama bese uphendvula imibuto lelandzelako:

<p><b>Fihla:</b> kubeka intfo ungabonwa; kungcwaba <b>Tindvuna:</b> ngulophetse Bantu; ngematjitji</p>
--

Tsatsa lamagama lelandzelako bese utakhela sakakho sichazamagama ngekulandzela sibonelo lesingenhla.

Inkhosi (1)  
Lilanga (1)

3.2 Fundza lethekesthi lelandzelako bese uphendvula imibuto lelandzelako:

Washo lona wekunene wabe angena emotini akhumule Emabhiliki, ayishaye izule, Phetsile yena wayibuka yate yayawusitsela emalambu ayo.

'Nxi! Awu suka lapha! Mine, ngisilima! Kodvwa bengikhuluma kanjani kanje nalomunfufu kantsi imoti yekungisita ngiyayidzinga! Kantsi mine ngilibele kangaka? Konje vele bayabasho bafati kutsi balibele.

Lemoti lena nje beyitakungisondzeta kabi kuMathokoza wami! Ewu, kodvwa phela bantfu abasetsenjwa, ebusuku-ke futsi. Yebo, lona ayimfaneli nani leyo ntfo. Mm! Likhiwane lelihle ligcwala tibungu. Futsi nje nekute ayimise lemoti yakhe abefuna kusita acabanga kutsi kumbe ngisenkingeni.

Hhayi! Kodvwa noko yena ungetfusile indlela layimise ngayo lemoti yakhe. Bengitsi ngiyawagcina emabele lamuhla.'

Yacabanga kanjalo-ke lentfombi enhlityweni yayo ibala ibeka ngalomfokati wemoti kanye nekumisa letinye timoti. Yachubeka nendlela.

3.2.1 Kulamagama langentasi khetsa leliligama letheckhnikhi:

- (a) Indvuku
- (b) Sandla
- (c) Emabhiliki (1)

3.2.2 Loluelomagama luchazani?

'Nx! Awu suka lapha! Mine, ngisilima!

- (a) Injabulo.
- (b) Kutfukutsela.
- (c) Kuteketisa. (1)

- 3.2.3 Ngabe lenkhulumo lengentasi inemaciniso nobe inkhohliso. Sekela imphendvulo yakho.  
Konje vele bayasho kutsi bafati balibele. (2)
- 3.2.4 Nika inchazelo yalesaga.  
Likhiwane lelihle ligcwala tibungu. (2)
- 3.2.5 Takhele yakho imisho lemibili leveta imicondvo lehlukene ngaleligama:  
Emabele. (2)
- [23]**

**UMBUTO 4**

Fundza lethekesthi lelandzelako bese uphendvula imibuto lelandzelako:

Makhakhamela: Kusasa ngilo lilanga tindvuna tami. Bobabe babusile kuleli kwenele. Ngimi nani. Akuse kusasa wonkhe emakhehla asayendlalele inkhosi yawo. Ningasayibuti ibhasi ibhaliwe.

Shesha: Bayethe wena lowakhakhamela kanye kwakhala bafokati beLibambani nebeBhabhatini (*ahlale*).

Julayi: Ningifaka kuJulayi nanembulelana timfihlokati kunalomncolo longuThimothi ngoba utawugijima ayotfulula tindzaba tebukhosi emadladleni. (*Lonkhe libutfo lelincane lababulala boyise ngaphandle kwaThimothi lowatsatsa uyise wayomfihla ehlaneni lelibucadlwana nekhaya.*)

Makhakhamela: (*Sewuyinkhosi esikhundleni seyise*) Bontsanga yakhe sebatsetse tikhundla taboyise embusweni. Kuyabuswa ngako konkhe lokukhona emphakatsini (*kusesekuhle itsi vumbu inyoka*).

Thimothi: Vimbani inyoka, ayihlome! Nyandza leyo bo! (*Angakaligwinyi sitse inyoka elawini lenkhosi Makhakhamela.*) Imtsandzele. Emabutfo netingwazi letiphutfuma kulamulela inkhosi ishaye tilale lucaca imamba ndzini. Gudvu nya phakatsi.

Julayi: Nakukhona longalamulela inkhosi akasite. (*Emva kwemalanga lasikhombisa.*)

Thimothi: Afike neyise labemfihlile. Likhehla liphetswe sicoco nendvuku. Lisiphose sicoco emnyango. Inyoka itsi ngibonwe yini. Likhehla liyicoboshele isalibele kucoshana sicoco.

Likhehla: Angifuni mbuso! Ngifuna inhlonipho. Nimeleni? Ngenani! Sitani inkhosi! Angitsi niyeva konakele lapha endlini. Liphimbo ona lisekhona.

- 4.1 Hlanganisa lemisho lemibili lelandzelako wakhe munye lombici.  
Ningifaka kuJulayi nanembulelana timfihlokati kunalomncolo longuThimothi.  
Thimothi utawugijima ayotfulula tindzaba tebukhosi. (2)
- 4.2 Sebentisa lesabito selucobo lona emshweni lotakhele wona. (1)
- 4.3 Emshweni longentasi, sakhi lesidvwetjelwe sisetjentiswe njengani?  
Bobabe babusile kuleli kwenele. (1)
- 4.4 Sebentisa ligama lelisandziso kulomusho lolandzelako emshweni lotakhele wona:  
Akuse kusasa wonkhe emakhehla asayendlalele inkhosi yawo. (1)
- 4.5 Sebentisa lesiphawulo lelincane emshweni. (1)
- 4.6 Endzabeni lengenhla bhala imisho lecuketse letimphambosi letilandzelako:  
4.6.1 Imphambosi yekwentela. (1)  
4.6.2 Imphambosi yekwentana. (1)
- 4.7 Shano kutsi sento sikuyiphi indlela yesento kulemisho lelandzelako:  
4.7.1 Thimothi utawutfulula tindzaba. (1)  
4.7.2 Kuyabuswa ngako konkhe lokukhona. (1)
- 4.8 Phindza ubhale lomusho lolandzelako uwufake esikhatsini lesengca.  
Likhehla liphetse sicoco nendvuku. (1)
- 4.9 Cala umusho lolandzelako ngekutsi: Makhakhamela watsi:  
'Kusasa ngilo lilanga tindvuna tami,' Kusho Makhakhamela. (1)
- 4.10 Kungani leligama bayethe libhalwe ngefonti lehlukile.  
'**Bayethe!** wena lowakhakhamela kanye kwakhala bafokati beLibambani nebeBhabhatini.' (*ahlale*) (1)

- 4.11 Faka luphawu lolufanele kute lomusho uvakale:  
Nyandza leyo bo (1)
- 4.12 Lungisa emaphutsa elulwimi kuleligama lelidvwetjelwe.  
Inyoka itsi ngiboniwe yini. (1)
- 4.13 Takhele wakho umusho loveta buniyo ngeligama taboyise. (2)  
[17]

**SAMBA SIGABA C: 40**

**SAMBA: 80**